

यजुर्वेद-समिदाधानम्

अनुक्रमणिका

समिदाधानम्	3
सङ्कल्पः	3
परिषेचनम्	3
होमः	3
उपस्थानम्	4
भस्मधारणम्	5
समर्पणम्	6

॥ समिदाधानम् ॥

॥ सङ्कल्पः ॥

आचमनम्।

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणायामः।

ममोपात्त समस्त दुरितक्षयद्वारा श्री परमेश्वर प्रीत्यर्थं प्रातः
(सायं) समिदाधानं करिष्ये।

(लौकिकाग्निं प्रतिष्ठाप्य। अग्निमिध्वा। प्रज्वाल्या।)

॥ परिषेचनम् ॥

परि॑ त्वाऽग्ने॒ परि॑मृ॒जा॒म्यायु॑षा च॒ बले॑न च सु॒प्र॒जाः प्र॒जया॑
भूया॑सꣳ सु॒वीरो॑ वी॒रैः सु॒वर्चा॑ वर्च॒सा सु॒पोषः॑ पोषैः॑ सु॒गृहो॑
गृ॒हैः सु॒पतिः॑ प॒त्या सु॒मे॒धा मे॒धया॑ सु॒ब्रह्मा॑ ब्र॒ह्मचा॒रिभिः॑ ।
(तूष्णीं परिषिच्य) [दे॒वं स॒वितुः॑ प्र॒सु॒वा।]

॥ होमः ॥

अ॒ग्नये॑ स॒मिध॒माहा॑र्षं बृ॒हते॑ जा॒तवे॑दसे।

यथा॒ त्वम॑ग्ने स॒मिधा॑ स॒मिद्ध॑सं ए॒वं मा॒मायु॑षा वर्च॒सा स॒न्या
मे॒धया॑ प्र॒जया॑ प॒शुभिर्ब्र॑ह्मवर्च॒सेना॒न्नाद्ये॑न॒ समे॑धय॒ स्वाहा॑॥१॥

ए॒धो॑ऽस्ये॒धिषी॑म॒हि स्वा॒हो॑॥२॥

स॒मिद॑सि स॒मेधि॑षी॒महि स्वा॒हो॑॥३॥

तेजो॑सि तेजो॒ मयि॑ धेहि स्वा॒हो॑॥४॥

अपो॑ अ॒द्यान्व॑चा॒रिष॒ः रसे॑न् सम॑सृ॒क्ष्महि॑। पय॑स्वा॒ः अ॒ग्न॒
आ॒गमं॑ तं मा॒ स॒ः सृ॑ज॒ वर्च॑सा॒ स्वा॒हो॑॥५॥

सं मा॑ऽग्ने॒ वर्च॑सा॒ सृज॑ प्र॒जया॑ च॒ धने॑न च॒ स्वा॒हो॑॥६॥

वि॒द्युन्मे॑ अस्य दे॒वा इन्द्रो॑ वि॒द्यात्स॒हर्षि॑भिः स्वा॒हो॑॥७॥

अ॒ग्नये॑ बृ॒हते॑ नाका॒य स्वा॒हो॑॥८॥

द्यावा॑पृ॒थिवी॒भ्याः॑ स्वा॒हो॑॥९॥

ए॒षा ते॑ अ॒ग्ने स॒मि॒त्तया॑ वर्ध॑स्व॒ चाप्या॑यस्व च॒ तया॒ऽहं
वर्ध॑मानो भूयासमा॒प्याय॑मानश्च॒ स्वा॒हो॑॥१०॥

यो मा॑ऽग्ने भा॒गिन॑ः स॒न्तम॑थाभा॒गश्चि॑की॒र्षति॑। अभा॒गम॑ग्ने
तं कुरु॑ मा॒मग्ने॑ भा॒गिनं॑ कुरु॒ स्वा॒हो॑॥११॥

स॒मि॒धमा॒धाय॑ग्ने॒ सर्व॑व्रतो भूयास॒ः स्वा॒हो॑॥१२॥

(परिषिच्य) [दे॒व स॒वितुः॑ प्रासा॒वीः।]

स्वा॒हो॑॥१३॥

॥ उपस्थानम् ॥

(अग्नेः उपस्थानं करिष्ये।)

यत्ते अग्ने तेजस्तेनाहं तेजस्वी भूयासम्।
 यत्ते अग्ने वर्चस्तेनाहं वर्चस्वी भूयासम्।
 यत्ते अग्ने हरस्तेनाहं हरस्वी भूयासम्।
 मयि मेधां मयि प्रजां मय्यग्निस्तेजो दधातु।
 मयि मेधां मयि प्रजां मयीन्द्र इन्द्रियं दधातु।
 मयि मेधां मयि प्रजां मयि सूर्यो भ्राजो दधातु॥
 अग्नये नमः।

मन्त्रहीनं क्रियाहीनं भक्तिहीनं हुताशन।
 यद्धुतं तु मया देव परिपूर्णं तदस्तु ते॥
 प्रायश्चित्तान्यशेषाणि तपः कर्मात्मकानि वै।
 यानि तेषामशेषाणां कृष्णानुस्मरणं परम्॥

कृष्ण कृष्ण कृष्ण। कृष्ण कृष्ण कृष्ण। कृष्ण कृष्ण कृष्ण।
 कृष्ण कृष्ण कृष्ण॥

अभिवादये () त्रयार्षेय प्रवरान्वित () गोत्रः
 (आपस्तम्ब) सूत्रः यजुःशाखा अध्यार्यी
 () शर्मा नामाऽहम् अस्मि भोः॥

नमस्कारः।

॥ भस्मधारणम् ॥

(होमभस्म सङ्गृह्य। वामकरतले निधाय। अद्भिः सेचयित्वा।
 अनामिकया पेषयित्वा।)

मा न॑स्तो॒के तन॑ये॒ मा न॒ आयु॑षि॒ मा नो॒ गोषु॒ मा नो॒ अश्वे॑षु
रीरिषः। वी॒रान्मा नो॑ रु॒द्र भामि॑तो व॒धीर्ह॒विष्म॑न्तो॒ नम॑सा
विधेम ते॥

मे॒धा॒वी भू॑यासम्। (forehead)

ते॒ज॒स्वी भू॑यासम्। (heart)

व॒र्च॒स्वी भू॑यासम्। (right arm)

ब्र॒ह्म॒वर्च॑सी भू॑यासम्। (left arm)

आ॒युष्मान् भू॑यासम्। (neck)

अ॒न्ना॒दो भू॑यासम्। (back of neck)

स्व॒स्ति भू॑यासम्। (top of head)

श्रद्धां मेधां यशः प्रज्ञां विद्यां बुद्धिं श्रियं बलम्।

आयुष्यं तेज आरोग्यं देहि मे हव्यवाहन॥

श्रियं देहि मे हव्यवाहन ॐ नम इति।

॥ समर्पणम् ॥

कायेन वाचा मनसेन्द्रियैर्वा

बुद्ध्याऽऽत्मना वा प्रकृतेः स्वभावात्।

करोमि यद्यत् सकलं परस्मै

नारायणायेति

समर्पयामि॥

आचमनम्।

This PDF was downloaded from <http://stotrasamhita.github.io>.

GitHub: <http://stotrasamhita.github.io> | <http://github.com/stotrasamhita>

Credits: <http://stotrasamhita.github.io/about/>